

Tíðindi til føroyingar uttanlanda stuðla av tí føroysku sjómanskirkjuni.

CHC biðið um trotabúsviðgerð

Rakar ikki norska dótturfelagið, har virkseimið heldur fram sum vanligt.

Børsskrásetta móðurfelagið hjá vanlukkurakta CHC Helikopter Service hevur biðið um trotabúsviðgerð í USA.

Norska dótturfelagið heldur tó fram við virkseimi sínum í Norra, upplýsir felagið fyri E24.

– Í sambandi við syndarligu vanlukkuna síðsta fríggjadag, er umráðandi hjá CHC Helikopter Service AS at gera vart við, at tilgongdin, ið CHC Group er inni í, ikki ávirkar raksturinn ella støðuna hjá CHC Helikopter Service AS í Norra. Hon fer heldur ikki at fáa avleiðingar fyri tey avvarðandi hjá teimum, ið lótu lív í vanlukkuni. Tey verða undir øllum umstøðum dekkjað av tryggingarskipanum, sigur dagligi leiðarin í CHC Helikopter Service, Arne Roland, við E24.

Tað var fyrrapartin fríggjadagin 29. apríl, at ein tyrla av slagnum E-225 hjá felagnum datt niður við Turøy út fyri Bergen. 13 fólk lótu lív. Skaðanevndin hevur staðfest, at atvoldin til vanlukkuna var tekniskt brek. Kanningarnar halda tó fram.

Kelda: nrk.no

Antares.fo

Gátuført manntómt skip rikið upp á land

Sosialir miðlar í Vesturafrika royna at finna út av, hvat hendi umborð á tangaskipinum Tamaya 1, sum rak á land í fyrradagin nærindis Robertsport á norðurstrondini í Liberia. Ongin var umborð, tá skipið tók botn. Síðsta AIS signalið frá skipinum er frá 22. apríl, nærindis Dakar.

Síðsta signalið varð skrásett 65 fjórðingar sunnanfyri Dakar, sum skipið fór úr, uttan nakra fráboðan um, hvagar tað skuldi. Orsakað av mongu sjórænaraálopunum í umráðnum í lýtuni, verður gitt um, hvørt manningin á 1.441-DWT stóra skipinum er tikin sum gíðslar.

Skipið, ið er bygt í 1980, er leigað av Sodatra í Dakar. Klassifiseringin av skipinum varð tikin aftur, tá tað var til regluligt sýn herfyri. Tað hevur fingið onnur at halda, at manningin á Panama-skrásetta skipinum rætt og slætt er rýmd av skipinum.

Tamaya Shipping Offshore-LEB í Libanon eigur skipið.

Kelda: Splash/247

Antares.fo

A.P. Møller-Mærsk 11,6 mia. kr. meiri vert eftir roknskap

Íleggjararnir sendu partabrøvini í konglomeratinum A.P. Møller-Mærsk upp í loft eftir roknskapin mikudagin, sum endaði við hækkingum upp á ávikavist 6,4 pst. fyri B-partabrævið og 5,78 pst. fyri A-partabrævið.

Hetta svarar til, at virðið á felagnum hækkaði við 11,6 mia. kr. mikudagin, tá virðið á partabrøvunum tilsamans endaði á 195,9 mia. kr. ímóti 184,3 mia. við afturlatingartíð hjá keyppskálanum týsdagin.

Konglomeratið legði fram betri úrslit í fyrsta ársfjórðingi enn væntað millum greinarar.

Botnlinjan vísti eitt yvirskot upp á 224 mió. dollarar eftir skatt.

Hetta var kortini eitt stórt fall úr 1,6 mia. dollarum í yvirskoti í fyrsta ársfjórðingi í fjør.

Roknskapurin vísti harumframt, at marknaðarkorini eru hørð fyri felagið, men Mærsk hevur samstundis megnað at hildið útreiðslunum niðri.

Kelda: shippingwatch.dk

Antares.fo

Norðborg landar mjøl í Ánunum

05-05-2016 - 12:14 - Jóanis Nielsen

Norðborg kom í Ánirnar tíðliga í morgun, har teir landa ein part av mjølinum, sum teir hava umborð, Norðborg fer síðan út aftur, teir hava eini 600 tons av svartkjafti í tangunum, sum teir skulu framleiða til mjøl.

Vit tosaðu við skiparan Hans Klakkstein seint í gjárkvøldið, hann segði, at teir hava 550 tons av heilfrystum svartkjafti, sum teir skulu landa leygardagi. Hendan túrin hava teir gjørt mesta partin, sum teir hava fiskað til mjøl.

Tað eru 30 mans við Norðborg.

Jn.fo

Greinari: Suðuroyar Sparikassi (aftur) í váða

05.05.2016 - 08:43

Suðuroyar Sparikassi er aftur í ár á listanum hjá Børsen Bankresearch yvir bankar, sum ikki hava tað alt ov gott. Stjórin heldur ikki, tað er rætt

Suðuroyar Sparikassi er aftur í ár á listanum yvir bankar, sum Børsen Bankresearch koyrir í vandabólk, tí bankin hevur átroðkandi tørv á peningainnspræning.

Men hetta hevur ikki hald í veruleikanum, sigur Søren Bruhn, stjóri í Suðuroyar Sparikassa. Stjórin kennir ikki myndina hjá Børsen Bankresearch aftur.

Kvf.fo

Frakland havnar fríhandilsavtalu

Frakland tekur í løtuni ikki undir við fríhandilsavtaluni, sum USA og ES samráðast um, boðar franskir forsetin, François Hollande, frá

- Vit fara ongantíð at vikja frá okkara grundleggjandi virðum, sigur Franskir forsetin, François Hollande. Fríhandilsavtalan nevnist TTIP.

Nakað frammanundan boðaði franskir samráðingarleidarar, Matthias Fekl frá, at samráðingarnar kanska fóru at detta niðurfyri, tí USA var hvørki til at høgga ella stinga í í sínum krøvum til avtaluna.

Fronsku boðini eru tekin um, at Europa er í iva um avtaluna, tí hon setir til síðis skipanir sum hava við umhvørvið at gera, og eisini heilsuna hjá brúkarunum.

USA leggur trýst á ES

Stóru altjóða feløgini mestsum sleppa at gera sum tey vilja, um avtalan verður samtykt. Mánadagin almannakunngjörði umhvørvisfelagskapurin, Greenpeace, loynilig skjøl frá samráðingunum sum eingin fær innlit í.

Týskir miðlar sum fingur skjølina, boðaðu frá, at USA hevur lagt trýst á ES, fyri at strika reglur sum skulu verja umhvørvið og heilsuna hjá fólki.

Handilsráðharrin í ES, Cecilia Malmstrøm, boðaði stutt eftir frá, at tað er ógrundað at tvíhalda um, at reglurnar í ES ikki verða hildnar, tí tað skulu tær, segði hon.

Kvf.fo

Sáttmálarnir aftur longdir

Sáttmálarnir við arbeidarafeløgini eru aftur longdir, hesa ferð til fríggjadagin á midnátt

Tað boðar Vinnuhúsið frá á heimasíðuni, industry.fo Hetta er triðju ferð innan eina viku, at sáttmálarnir eru longdir.

Orsøkin er, at Føroya Arbeidsgevarafelag og tey fimm arbeidarafeløgini enn ikki eru komin á mál við samráðingunum um nýggjar sáttmálar.

Partarnir eru tí samdir um at leingja sáttmálarnar, og samráðingarnar byrja aftur fríggjamorgun, skrivar Vinnuhúsið á heimasíðuni.

Kvf.fo

Føroya bestu svimjarar í sjónvarpinum

FM á stuttgeil í svimjing verður um dagarnar, og tað ber til at fylgja við øllum finalunum í sjónvarpinum

Føroya bestu svimjarar skulu kjósast, nú 42 gullheiðursmerki og føroyameistaraheiti standa upp á spæl næstu dagarnar. FM kappingin í svimjing byrjar í dag og heldur fram í morgin og ovurmorgin.

FM á stuttgeil er somuleiðis síðsti móguleiki at svimja seg á landsliðini til Evropeisku Junior Meistarastevnuna í Ungarn í summar og Norðurlandsku Meistarastevnuna fyri ung, sum verður í Finnlandi um somu tíð.

Tilsamans 76 svimjarar úr seks feløgum fara at kappast næstu dagarnar, og sum gongdin hevur verið seinastu mánaðirnar við bæði føroyskum metum og juniormetum í kappingum herheima og uttanlands, so er tað ikki ósannlíkt, at fleiri nýggj met verða sett í svimjing næstu dagarnar.

Í fjør vórðu fimm føroysk og seks junior met sett.

Altjóða avbjóðingar

- Vit gleða okkum til at síggja spennandi kappingar og skjóta svimjing á hesi síðstu svimjistevnuni herheima fyri summarsteðgin. Eftir tað, er tað heimurin, sum bjóðar av við EM, OL og so framvegis, sigur Rókur í Jákupsstovu, formaður í Svimsambandi Føroya á heimasíðuni, svimjing.com.

Fimm svimjarar umboða Føroyar til EM, sum verður í London í summar. Tey eru Sára Ryggshamar Nysted og Pál Joensen úr Suðuroyar Svimsfelagi, Signhild Joensen og Alvi Hjelm úr Ægi og Óli Mortensen úr Havnar Svimsfelagi. Harafturat skal Pál Joensen eisini til OL í Rio í august.

Kvf.fo

Ein milliard dollarar skal tryggja honum sigurin

Donald Trump, forsetavalevni hjá republikanarunum, vil savna eina milliard dollarar fyri at tryggja sær sigurin á Hillary Clinton hjá demokratunum

Eina milliard dollarar, ið er tað sama sum 6.467.100.000 krónur.

Tað er upphæddin, sum Donald Trump ætlar at savna í royndini at vinna á mótvalevnum, Hillary Clinton, ið stillar upp fyri demokratarnar til forsetavalið í USA í november.

- Eg vil sameina flokkin, og vit fara at savna fólk. Eg vænti, vit fara at vinna á Hillary Clinton, segði Donald Trump millum annað í samrøðu við Fox News mikukvøldið.

Vil nokta muslimum innferðarloyni

Gerst Donald Trump næsti forsetin í USA, so ætlar hann at nokta muslimum innferðarloyni í USA, segði hann í eini aðrari samrøðu við sjónvarpsstøðina NBC í gjárkvøldið.

Donald Trump hevur eisini ætlanir um at senda fólk, sum ikki hava loyni at verða verandi í USA, aftur til londini, tey eru komin frá, segði hann í samrøðuni.

Meðan Donald Trump hevur ætlanir at savna eina milliard dollarar til valstríðið, so ætla demokratarnir at brúka tvær milliardir til valstríðið undan forsetaválinum.

Kvf.fo

Løgreglan fingið fyrstu ólógligu skotvápnini

Fleiri føroyingar hava verið hjá lögregluni við ólógligum skotvápnnum, sum í løtuni kunnu avhendast uttan revsiltøk

Tað hjálpti tá lögreglan herfyri bað fólk um at avhenda ólóglig skotvápn uttan at fólk vórðu revsað, tá tey lótu lögregluni ólógligu skotvápnini.

- Higartil í ár hava vit fingið til samans fimm ólóglig skotvápn frá fólk, sigur Heri Andreassen, vaktleiðari á politistøðini í Havn.

So seint sum í gjár fekk lögreglan eina 100 ára gamla salongriffu, eina kaliber .22, frá fólk í Klaksvík, sigur vaktleiðarin á politistøðini.

Revolvari eisini avhendaður til lögregluna

Av teimum fimm ólógligu skotvápnunum, lögreglan nú hevur fingið, eru riflur, salongriffur, lóður og eisini ein revolvari.

Vápnalógini í Føroyum varð herd á nýggjárinum, og tað fyrsta ólógliga skotvápnid varð latið lögregluni í februar mánað, sigur Heri Andreassen.

Fólk kunnu fram til 30. juni lata ólóglig skotvápn til lögregluna í Føroyum uttan revsiltøk. Vanligar høgblýrsur eru tó undantiknar herdu vápnalógini.

Kvf.fo

Danjal av Rana 05.05.2016 (12:15)

60 kvinnur hava verið á heminum hjá Miu

Mia Jacobsen Kagotho hevur verið í Føroyum í eitt gott ár í samband við barnsburð og barsil, men 1. juli liggur leiðin aftur til Kenya. Í 2012 tóku hon og maðurin stig til at stovna ein hjálparfelagsskap fyri kvinnur í Kenja, Jimmia, og í 2015 settu tey á stovn eitt kvinnuheim í Nakuru, har vesturi í Kenja. 28. mai skipa tey fyri loppumarknaði til frama fyri kvinnuheimið, har hvør króna fer til kvinnuheimið.

- Í 2014 høvdu vit eitt tiltak í Perluni, har vit samlaðu pening at byggja heimið. Nú tørvar okkum pening at reka heimið, sigur Mia Jacobsen.

Jimmia arbeiðir millum kvinnur í fátækadømi í Kenja. 70 prosent av kvinnunum í Kenja liva undir fátækamarkinum og Mia Jacobsen sigur, at hesar kvinnurnar eru at líkna við eina tvøgu í hugaheiminum hjá kenjiskum monnum.

- Tær vita ikki um síni rættindi sum kvinna. Maðurin fer við teimum, júst sum hann vil. Tá hann vil liggja við teimum, vita tær ikki, at tað er neyðtøka, um tær siga nei. Kvinnurnar fáa ofta fimm, seks børn, tí tey nýta heldur ikki nakra fyribyrging. Menninir nýta ofta peningin til rúsdrekka og koma síðani heim og buka bæði børn og konu, sigur Mia Jacobsen.

Tørvur er tí stórur á einum kvinnuhúsið, sigur Mia Jacobsen og vísir eisini á lagnuna hjá teimum mongu kvinnunum, sum verða neyðtiknar.

- Tær vera útstoyttar, tí nú eru tær skitnar. Vera tær við barn av neyðtøkuni hava tær ongan at venda sær til, tí familjan vil ikki kennast við tær longur. Vit ynskja tá at bjóða teimum ein móguleika, eitt heim, har tær kunnu koma og fóta sær aftur, sigur hon.

Hetta fyrsta árið, sum kvinnuheimið hevur verið opið, síðani 6. mars 2015, hava 20 kvinnur búð á heiminum. Í løtuni búgva seks kvinnur á heiminum og Mia Jacobsen sigur, at tað er ymiskt, hvussu leingi kvinnurnar búgva á heiminum.

- Onkrar búgva leingi á heiminum, serliga um tær eru vorðnar við barn eftir neyðtøku, meðan aðrar bara eru hjá okkum í styttri tíð, meðan tær finna heim eftur til foreldur síni, sigur hon.

Sjey fólk starvast á kvinnuheiminum, øll úr Kenja, sosialráðgevi, hjálparfólk, vaktarfólk og bókhaldari.

- Vit bjóða teimum eitt friðskjól, eitt stað, har tær kunnu vera tryggar. Tær fáa sálarliga ráðgeving frá okkum og læknahjálp, og annars royna vit at halda teimum í gongd. Tær hjálpa til við matgerð og gera ymiskar smálutir, sum vit síðani selja, sigur Mia Jacobsen.

- Umframt tær seks á heiminum, hava vit 60 kvinnur, ið búgva uttan fyri heimið. Vit royna so at nøkta teirra tørv eisini, vit hjálpa við mati, vatni, læknahjálp og heilivági. Summar teirra hava AIDS, og vit royna so at hjálpa teimum við teirra avbjóðingum, sigur Mia Jacobsen.

Til ber at fylgja arbeiðinum hjá teimum á www.facebook.com/jimmia.org.

Í Vikublaðnum, sum kom út í hvørt heim mánadagin, ber til at lesa um hvussu Mia Jacobsen Kagotho av fyrstan tíð kom til Kenja og hvussu hon fekk eftirnavnið Kagotho.

In.fo

Vilmund Jacobsen 05.05.2016 (11:59)

Elis Poulsen byrjar ballið á Toftum

Tá Batafelagið á Toftum leygardagin fyri at skipa fyri bátafestivali, sum hesaferð verður hin tólvti í røðini, verður tað klokkan 12.30 Poseidon, sum fer at sigla fremstur og skipa fyri siglingini úr Skálafirði og út á Toftir.

- Tað verður soleiðis, at atgongumerki til bátar og suppu fáast við MJ Saltsølu á Toftum, og tá komið verður úr Skálafirði og út á Toftur, verða tað fyrst teir størstu bátarnir, sum sleppa inn í Oyrahavnina.

Batafelagið á Toftum sigur, at harmonikulið fer at spæla, tá bátarnir nærkast Oyrinum og leggja til bryggju, og síðan fer Símun Johannesen, fyrrverandi borgarstjóri í Nes kommunu, at halda eina røðu.

- Síðan gongur leiðin suður á Faroe Origin - fyrrverandi fiskavirkið Nyk - har ein ráki og ein køld øl verður at fáa aftur við heitu suppuni, sum borðreitt verður við.

Á festivaløkinum verður ymiskt, bæði til tey smáu og størru. Í stóra tjaldinum verður tónleikur og sangur. Her er gólv lagt í, og hitakanónir fara at hita hølini.

- Skuldi svongdin strongt á, kunnu saftigir búffar, bakað epli, grønmeti og whisky-sós keypast á festivaløkinum.

Batafelagið á Toftum veit at siga, at tað verður Hilmar Jan Hansen, sum kemur at stýra "showinum" í tjaldinum, og lítið man vera at ivast í, at hann eisini fer at borðreiða við onkrari góðari.

- Á festivaløkinum verður pylsuvognur, og Tofta Kvinnufelag plagar at roynast væl við tombola, góðum kaffi, te og onkrum aftur við.

Lagt verður aftrat, at Elis Poulsen kemur at starta "ballið" upp klokkan 23 við "Upp á tá" tónleiki, til Hallur og hansara menn koma, og tá teimum tørvar eitt andarhald, verður Elis Poulsen klárur aftur.

- So, her er nógv at gleða seg til. Armbond verða til keyps í smáttuni. Vaktir og samarittar verða eisini á økinum, siga tey í Bátafelagnum á Toftum sum bjóða øllum hjartaliga vælkomnum.

In.fo

Hallur av Rana 05.05.2016 (12:15)

SEV umhugsar sjóvarfalls- og sólorku

2030 er lykkaárið hjá SEV. Tá hevur felagið nevnliga sett sær sum mál, at 100 prosent av elorkuna á landi skal koma frá grønnari orku.

Higartil er felagið væl á veg, tí í 2015 stavaði 60 prosent av allari elframleiðsluni frá vatni og vindi. 42,3 prosent var frá vatnorku, meðan 17,8 prosent var frá vindorku.

Avbjóðingin hjá elfelagnum næstu árin verður tó at finna fleiri mátar at gagnnýta náttúrukreftirnar kring okkum, soleiðis at parturin frá grønnari orku verður uppafgur størri. Í fyrstu atlugu verður tað gjørt við at seta fleiri vindmyllur upp sambært stjóranum í SEV, Hákun Djurhuus.

- Næstu fimm árin er ætlanin, at byggja tvær vindmyllulundir aftrat, umframt at vindmyllur verða settar upp í Suðuroynni. Tað er tað, ið liggur í kortunum í næstu fimm árin.

Fyri at røkka teimum 100 prosentunum, ið bæði SEV og landsmyndugleikarnir hava sett sum mál, so verður helst neyðugt at hugsa í nýggjum banum.

- Enn vita vit ikki, hvørjar verkætlanir verða gjørdar millum 2020 til 2030, tá vit skulu nærkast málinum, men tá kann vera neyðugt at hugsa nýtt. So tað kann væl vera, at vit fara at gera royndir við sjóvarfalls- og sólorku, sigur Hákun Djurhuus.

In.fo

Áki Bertholdsen 05.05.2016 (12:51)

Tekniskt brek og veðrið seinkar flogferðsluni

Ólag er á flogferðsluni í dag og í hesum sambandi eru flogfør seinkað, bæði til Føroya og úr Føroyum. Tað sigur Rasmus Niclasen ferðslusamskipari hjá Atlantsflogi.

Orsøkin til seinkingarnar eru bæði tekniskt brek og veðrið.

Flúgvain, sum skuldi fara úr Keypmannahavn klokkan sjev í morgun, slapp ikki avstað av einum tekniskum breki. Brekið var ikki stórt, tí talan var bara um eina hydraulikslangu í sambandi við lastalúkuna sum fór, og sum tiskil mátti skiftast.

Tað hevur seinkað flúgvaranum til nú og hann fer úr Keypmannahavn hvørja løtu.

Men hetta ávirkar so eisini tey, ið skuldu til Billund klokkan 11. 40 í morgun, tí nú fer tann flúgvarin ikki fyrrenn klokkan 15.15.

Og av tí sama fer flúgvarin, sum skuldi fara úr Billund til Vágar, klokkan 15,25, ikki fyrrenn 19.15, danska tíð.

Samstundis eru tey, sum skulu til Bergen klokkan 17.15 eisini seinkað, tí tann flúgvarin fer ikki fyrrenn klokkan 21 í kvöld. Og flúgvarin, sum skuldi koma aftur úr Bergen til Føroya, og sum skuldi fara klokkan 20.30, fer nú ikki fyrrenn á midnátt, norska tíð.

Men hetta eru ikki einastu seinkingarnar, sum eru í dag, tí flúgvarin, sum skuldi fara úr Keypmannahavn til Føroya klokkan nú 14.55 fer heldur ikki avstað til tíðina.

Rasmus Niclasen sigur, at hann er sunnan í ættini, og nakað av vindi, og tað er ring ætt at flúgva í við nógvum turbulensi í Vágum. Samstundis er sýnið ikki serliga gott heldur.

Men veðrið batnar út á dagin og tískil fer tann flúgvarin ikki fyrrenn klokkan 17. danska tíð.

In.fo

Jóannes Hansen 05.05.2016 (14:00)

Fyrsta fjórðingsfinalan verður leygardagin

Hetta vikuskiftið eru fjórðingsfinalurnar í kappingini um løgmanssteypið á skránni. Vinnararnir í teimum fyra dystunum halda fram í hálvfinalunum. Meðan úrslitið í teimum fyra dystunum nú um vikuskiftið verða avgerandi fyri, hvørji skulu spæla hálvfinalu, so verður tað í uppgerðum á heimavølli og útivølli í hálvfinaluni funnið fram til, hvørji skulu spæla í finaluni.

Fyrsta fjórðingsfinalan verður leygardagin klokkan 17, tá ið Giza/Hoyvík í næstbestu deildini fær vitjan av Skála. Hinar triggjar fjórðingsfinalurnar verða spældar sunnudagin klokkan 15.00: KÍ-B36, Víkingur-HB og NSÍ-EB/Streymur.

Hálvfinalurnar eru settar at vera 25./26. mai og 15./16. juni.

Finalan verður 27. august.

Rás2 fer sunnudagin at siga frá KÍ-B36 og Víkingi-HB

In.fo

Heri Simonsen 05.05.2016 (15:20)

20 minuttir til Viljorm Davidsen

Grannauppgerðin í næstbestu donsku fótbóltsdeildini millum Vejle og FC Fredericia, sum var leikt í Nørreskoven í Vejle endaði við málleysum javnleiki.

Viljormur í Heiðunum Davidsen fekk góðar 20 minuttir á vøllinum, tá hann kom inn fyri Antonio Stankov. Stutt undan leikloki rakti Christian Sivebæk træverkið hjá FC Fredericia, men nærri einum sigri kom Vejle ikki.

Fyri Viljorm og liðfelagarnar var tað eitt vónbrot, at sigurin ikki kom til høldar í dag, tí við einum sigri høvdu Viljormur og liðfelagarnir vunnið seg upp á eitt triðja pláss, sum gevur rætt til uppflyting í superliguna.

Lyngby er nummar eitt í næstbestu fótbóltsdeildini við 57 stigum, nummar tvey er Horsens við 54 stigum. Á triðja plássi er Silkeborg við 48 stigum, og á fjórða plássi er Vejle við 47 stigum. Eitt annað føroyingafelag, Vendsyssel FF liggur á fimta plássi við 44 stigum.

Komandi hóskvøld spælir Vejle á útivølli ímóti Horsens. Komandi sunnudag spælir Vendsyssel á útivølli ímóti Næstved. Vejle hevur fyra dystir eftir at spæla, og Vendsyssel FF hevur fimm dystir eftir at spæla í næstbestu fótbóltsdeildini, so skal nakað henda viðvíkjandi uppflyting, so skal tað verða nú.

In.fo

Tróndur Arge 05.05.2016 (17:23)

- Hamrandi erguligt

Føroyska U16-landsliðið tapti næsta dystin í menningarkappingini í Lettlandi. Mótstøðuliðið var Norðurírlend, sum vann 2-0

- Eg eri sjálvandi ongantíð nøgdur við at tapa, men leikliga avrikið í dag, bæði við og uttan bólt, er góðtikið, sigur Áki Johansen, venjari, eftir 2-0 tapið fyri Norðurírlandi.

U16-dreingirnir finga annars eina góða byrjan á UEFA menningarkappingina, sum í hesum døgum verður spæld í Riga í Lettlandi. Týsdagin var fyrsti dystur á skránni, og eftir málleysan javnleik og síðani brotssparksapping, vann føroyska liðið 5-4 á vertunum.

Hósdagin skuldi okkara dreingir so royna seg ímóti Norðurírlandi. Talan gjørdist um ein javnan dyst, við fleiri góðum málmøguleikum til Føroyar. Men norðurírlar vildu tað sjálvandi øðrvísi, og longu eftir tíggu minuttir var støðan 2-0 til Norðurírland, sum eisini gjørdist endaliga úrslitið.

- Hetta var hamrandi erguligt. Teir skapa nærum ongar móguleikar, samstundis sum vit hava bóltin meir og spæla okkum fram til fleiri kjansir, enntá onkran stóran kjans, sum átti at givið mál, sigur Áki Johansen, ið saman við Pól F. Joensen stendur á odda fyri U16-landsliðnum við dreingjum.

Triðji og seinasti dystur í UEFA menningarkappingini í Lettland verður spældur leygardagin, tá mótstøðuliðið er Estland.

In.fo

Dagfinn Olsen 05.05.2016 (20:14)

Hiti og salt í 2015

Havstovan ger nógvar mátingar av hita og saltinnihaldi í sjónum, og tøluni fyri 2015 eru nú endaliga góðskumett og kalibrerað. Út frá hesum tølum verða ymsar tíðarseriur roknaðar og uppdateraðar her á heimasíðuni. Í hesum umfari eru virðini fyri hita- og saltbroytingar á opnum havi dagförd, eins og saltbroytingar á Landgrunninum. Tøluni fyri hitabroytingar á Landgrunninum vórðu dagförd fyrr í ár.

Tøluni fyri 2015 lógu tætt við miðal samanborið við tey undanfarnu 20 árin ella meiri. Hitin var nakað lægri enn í 2014, men áleið tann sami sum í 2013.

Tey seinastu 10 árin hefur hitin annars verið rættuliga støðugur og lutfalsliga høgur. Tað kalda summarið í 2015 sæst væl aftur í hitanum á Landgrunninum. Mánaðirnir mai til august vóru allir kaldari enn miðal, meðan serliga november var heitari enn ein miðal novembermánaði. Hóast tað, so var miðal hitin á Landgrunninum fyri alt 2015 tann lægsti síðan 2000.

Saltinnihaldið hefur verið lækkandi síðan metárið 2010. Bæði á Landgrunninum og á opnum havið var saltinnihaldið tó eitt vet hægri í 2015 samanborið við 2014. Hetta er sama gongdin, sum sæst hjá okkara grannalondum.

kelda: www.hav.fo
in.fo

Pætur Albinus 05.05.2016 (21:12)

Kundu spælt á danska landsliðnum

Leygardagin fær føroyska kvinnulandsliðið í flogbólti eina stóra uppgávu fyri og óivað eisini eitt rimmar upplivlsi, tá ið tað skal spæla venjingardyst ímóti danska landsliðnum.

Danska landsliðið fyrireikar seg til EM-undankapping, og tað sama ger tað føroyska, ið skal spæla EM/HM-undankapping í Føroyum 23. - 25. mei, har mótstøðulondini eru Írland, Liktinstein og Kýpros.

Facebook-síðan, Mortens volley, sum fylgir væl og hugleiðir um danskan flogbólt, skrivar, at tað føroyska landsliðið als ikki skal undirmetast, tí at har eru nógvir góðir spælarar.

- Fleiri av teimum kundu enntá saktans verið í danska landsliðshópinum, um passið hjá teimum hevði sæð øðrvísi út, skrivar hann.

Hann vísir serliga til Sofíu Purkhús hjá Amager VK, sum herfyri varð vald til ársins leikara í Danmark, men nevnr annars eisini fleiri aðrar føroyskar leikarar.

Landsdysturin ímóti Danmark verður leygardagin kl. 17.00 føroyska tíð, og verður leiktur í Sundby Hallen, Englandsvej 61, Amager.

In.fo

Tróndur Arge 05.05.2016 (22:41)

Liverpool í Europa League finlauni

Liverpool er í Europa League finaluni móti Sevilla, eftir at Jurgen Klopp og hansara menn vunnu 3-0 á Villareal, meðan Sevilla vann á Shakhtar Donetsk og er í finlauni fyrri triðju ferð upp í slag.

Heimavøllurinn hjá Liverpool, Anfield, kókaði og tað tóktist gera mun, tí heimaliðið sat á øllum dystinum. Eftir at hava tapt 1-0 í fyrra dystinum, so skuldi Liverpool skjóta minst tvey mál.

Tað fyrsta kom fyrri hálvleik og var eitt sjálmál. Í seinna hálvleiki sendu Daniel Sturridge og Adam Lallana Liverpool til Basel í Sveis, har Europa League finalan verður.

Villareal fekk millum annað ein spælara útvístan í seinna hálvleiki, umframt at teir ynsktu at fáa brotsspark, tá Alberto Moreno skumpaði Denis Suarz umkoll. Dómarin dømdi ikki og Liverpool vann sannførandi.

Sevilla fyrri triðju ferð

Í Sevilla í Spania vann heimaliðið 3-1 á ukreinska Shakhtar Donetsk, og vann samanlagt 5-3. Sevilla er tvífoldur Europa League meistari. Tí er eisini talan um triðju Europa League finaluna upp í slag.

Kevin Gameiro skoraði tvær ferðir, og hevur í fleiri førum verið avgerandi spælarin hjá Sevilla í hesum Europa League kappingarárinum.

Vinnarin av finaluni vinnur sær beinleiðis luttøku til Champions League komandi kappingarár.

Europa League – Hálvfinalur:

Liverpool (0) – (1) Villareal 3-0 (0-0)

1-0 Bruno Soriano, 7 sjálm

2-0 Daniel Sturridge, 63

3-0 Adam Lallana, 81

Sevilla (2) – (2) Shakhtar Donetsk 3-1 (1-1)

1-0 Kevin Gameiro, 5

1-1 Eduardo, 44

2-1 Kevin Gameiro, 47

3-1 Mariano, 80

In.fo

Andakt

Kristi himmalsferð

05.05.2016 - 20:21 - Ásbjørn Jacobsen

Andakt: Kristi himmalsferðardagur er ein av teimum serligu døgnum í kirkjuárunum. Tað eru tvær hendingar, sum knýta seg til henda dagin. Onnur er, sum navnið á degnum eisini sigur, Jesu himmalsferð; hin er seinastu orðini frá Jesusi til lærusveinarnar.

Vit lesa hjá Matteusi (kap. 28 vers 16-20): Men teir ellivu lærusveinarnir fóru til Galileu, til tað fjallið, har sum Jesus hevði sett teimum stevnu. Og tá ið teir sóu hann, tilbóðu teir hann; men summir ivaðust. Og Jesus steig fram og talaði til teirra og segði: »Mær er fingið alt valdið í himli og á jørð. Farið tí og gerið øll fólkasløgini til lærusveinar mínar, við tað at tit doypa tey til navns faðirsins og sonarins og hins heilaga anda, og við tað at tit læra tey at halda alt tað, ið eg havi boðið tykkum. Og sí, eg eri við tykkum allar dagar alt til veraldar enda.«

Jesu er upprisin! Hann og lærusveinarnir eru saman, og hann fyrireikar teir til, at hann ikki verður verandi á jørðini.

Lærusveinarnir hava fylgt Jesusi eftir, lært av honum, og nú verður tað teirra lutur at bera boðskapin víðari. Teir vita, at nakað undurfult er farið fram, men teir eru ikki vissir í, hvussu teir skulu handfara tað. Teir tilbiðja Jesu, um enn onkur teirra ivast. Teir eru óvissir í støðuni, tá ið Jesu talar til teirra.

Hvat sigur Jesu við teir? Jú, her er meira enn eitt ting at leggja merki til í útsøgnini.

Høvuðsboðskapurin, og tað sum vit ofta leggja dent á í hesum orðunum, er, at teir skulu bera boðini

víðari. Men hetta er ikki tað fyrsta Jesus sigur við teir.

Nei, hann byrjar við at siga, at honum er fingið alt valdið í himli og á jørð. Hetta er ikki nakað, hann hevur tiltuskað sær; hetta er ikki nakað, hann hevur ynskt at fáa. Valdið á himli og á jørð er latið honum upp í hendi. Grundin til hetta er at finna í páskaboðskapinum, tá ið hann brýtur lógar-, heims- og deyðavald.

Og nú, áðrenn hann fer frá jørðini, fortelur hann lærusveinunum, hvør støðan er. Hóast teir hava verið vitni til hendingarnar, ja, teir hava sjálvir sæð tær, so er neyðugt at siga teimum frá tí. Ikki tí at teir ikki vita tað, men fyri at teir skulu skilja tað klárt, tí tað er grundarlagið undir tí, sum verður sagt næst.

”Farið tí,” sigur Jesus, ”farið, tí at mær er fingið alt vald.” Hann biður teir ikki fara, tí at tað kann vera stuttligt, spennandi ella áhugavert hjá fólki at hoyra um hetta, nei. Hann biður teir fara, tí at hetta er alneyðugt hjá fólki at hoyra um. Hetta er ikki bara ein tilvildarligur lærari í Miðeystri, sum sigur hetta; hetta er tann, sum hevur fingið alt vald.

Tey fyrstu orðini, sum Jesus sigur, í hesum versunum eru troystarorð, tey seinastu somuleiðis. Lesa vit tey orðini, sum standa uttanum sjálv missiónsboðini, so hava eina ríka heilsan, sum eisini er til okkara í dag: Mær er fingið alt valdið í himli og á jørð ... Og sí, eg eri við tykkum allar dagar alt til veraldar enda.

Hetta er okkum ein áminning til okkara um, at karmurin rundan um tað at vit bera boðini til onnur er, at Jesusi er fingið alt valdið, og at hann er við okkum.

Guð hjálpi okkum til at trúgva á tað og virka í tí.

Hans Erik Hansen
Kristin.fo

[Valutanavn](#) ▼

**Nationalbankens
middelkurs**

Australske dollar	483,80
Bulgarske leva	380,43
Brasilianske real	181,07
Canadiske dollar	507,18
Schweizerfranc	676,83
Kinesiske renminbi.yuan	99,49
Tjekkiske koruna	27,530
Euro	744,04
Britiske pund	938,45
Hong Kong dollar	83,32

Kuna	99,06
Ungarske forint	2,3800
Israelske new shekel	171,41
Indiske rupees	9,7100
Japanske yen	6,0679
Mexicanske peso	36,370
Norske kroner	79,65
Newzealandske dollar	446,36
Polske zloty	169,35
Russiske rubel	9,800
Svenske kroner	80,32
Singapore dollar	476,80
Thailandske baht	18,430
Tyrkiske lira	226,20
US dollar	646,71
Sydafrikanske rand	43,750

Danskebank.dk
